

# «Dükan» keseli / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 24 январа, 2025

"Dükan" keseli / satiriki hekaýa «DÜKAN» KESELI

Her döwrüň bir ýokanç keseli bar diýseler ynanaýyň. Ho-ol urşuň yzysüre açlyk, garahassalyk keseli adam baryny agyr güne goýan bolsa, durgunlyk diýilýän ýyllarda birek-biregi aldamak, işsizlik, işlemän iýjek bolmak ýoň boldy. Hudaýa şükür, o zatlaryň ählisi birýanýüzli boldy diýsek, ynha, indi başga bir «kesel» adam baryny aldym-berdime salyp ýör. Ol hem «dükan» keseli. Bir-birine çalymdaş, towuk ketegiň öňüni dolan hütdüjekler diýermiň ýa-da penjiresi goparylan, böwri deşilen ýaşaýyş jaýlarymy, garaz, dükan azlyk edenok. Özem bu kesel şeýle bir çalt ýaýrady welin, diýil aýdar ýaly däl.

Gol doly çagasy bilen güzeranyňy zordan dolap oturan, ýuwaşdan ynanjaň goňşymyz Garlydyr onuň aýaly Dürlä-de bu kesel degdi oturyberdi. Är-aýal myhman jaýlarynyň penjiresiniň ýokarsyna «Dükan» diýen haýbatly ýazgyny asyp, ýakyndan-daşdan synlap gördüler.

Gyşyn-ýazyn ak bilen üpjün edip oturan häsiýetli sygyrlaryny gölesi bilen deger-degmezine satyp, dükany bezäp biljek harytlardan satyn aldylar.

Ýaşaýan ýerleri uly ýoluň gyrasy bolansoň täze dükanyň gelimgidimi az bolmady. Ömründe eline aýlygyndan başga pul degmedik Garly söwdasy oňansoň tas begendik bolupdy. Haryt bolsa pul boljakdygyna kemsiz ynanansoň aýaly bilen maslahatlaşyp, öý goşlaryndanam käbirini satyp, soň täzesini almagy ýüregine düwdi. Onuň ilki baha ýazylan ýarlyk alany aýalynyň çykyp gelende getiren daşary ýurt garnitury boldy.

Eline petde-petde pul alyp, haryt gözläp ýören täjir gytmy? Geldi bir daýaw pyýada, garnitury görendenem edil ot alaýdy. Aman-zamanyny bermän, diýlen puly sanap berdi.

Är-aýal oturyp, ýoňsuz puly gaýta-gaýta sanadylar. Olaryň

gözüne öýüň boşap galany telim günden soň göründi. Aýaly otursa-tursa ärine iňirdäp başlady.

– Wah, negözel garniturymyzdan dyndyk. Öýmüzi towga ýükläýmeli etdik. Baryna sen günäkär.

– Bes etsene-how, şol gaty agaç bolmanda-da ýitirýän zadymyz ýok-la – diýip, äri her näçe giňlige salsa-da özem az gynanmady.

Igenje çydamadyk Garly bir gün şäherdäki ähli dükanlary aýlanyp, ahyry daşary ýurt garniturynyň üstünden bardy. Bahasynyň çökder gymmatdygyna garamazdan satyn alyp öýe getirdi. Onuň sünnälenip ýasalan kagyz gapyrjaklaryny görenler haýran galdylar. Gapyrjagy elläp-elläp görüp, «Gaty nepis zat bolsa gerek bi» diýşip, öwran-öwran gaýtaladylar. Är-aýal hem muňa begenip dylm-dylm etdiler.

Ýöne olaryň begenji uzaga çekmedi. Haşamly gapyrjagyň bir gyrasyny açyp içine seredensoňlar-a huşlary başyndan uçdy. Ähli gazananlaryny sarp edip alan bu harytlary hakyt özleriniň ozalky satan garnaturalary bolsa nätjek!

Garly gahardan ýaña saňňyl-saňňyl edip, jaýynyň arka ýüzüne aýlandy. Aýalynyň aşagyna kerpiç baryny üýşürüp, «Dükan» diýen ýazgyny goparyp taşlady.

Nowruz GURBANMYRADOW.

«Watan» gazeti, 1996 ý. Satiriki hekaýalar